

## بین المذاہب ہم آہنگی: اکیسویں صدی کی ضرورت

ڈاکٹر محمد سرفراز خالد

Dr. Muhammad Sarfraz Khalid

Associate Professor, Department of Islamic & Arabic,

Lahore Garrison University, Lahore.

### Abstract:

*Humanity is facing terrorism all over the world. The terrorists attack people without discrimination of colour and creed. The attackers are destroying human beings with the passion to enter the Paradise. The Western society is blaming Islam with malefied intention and calling it a religion of terrorism. Actually, Islam is a religion of peace and harmony. In an Islamic state, the Muslims and non-Muslims have equal rights. The protection of life, property and honour of all citizens is a responsibility of the state. In this article, the rights and duties of government and citizens of an Islamic state have been discussed to establish harmony among all religions in the light of Holy Qur'an and Sunnah.*

اسلام ایک بہترین ضابطہ حیات ہے جس میں تمام انسانوں کو اولاد آدم ہونے کی وجہ سے انصاف اور برابری کی بنیاد پر تمام حقوق حاصل ہیں۔ کسی بھی فرد کو اس کے ملک و قوم، قبیلہ و برادری یا رنگ و نسل کی بنیاد پر کوئی فوقیت حاصل نہیں۔ یہ قوم و قبیلہ کی ساری تقسیم صرف ایک دوسرے کی شناخت اور تعارف کے لیے ہے جس کا برملا اظہار قرآن حکیم میں یوں فرمایا گیا ہے:

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا  
إِنَّ أَكْرَمَكُمْ عِنْدَ اللَّهِ أَتْقَاكُمْ (۱)

(اے لوگو! بے شک ہم نے تمہیں ایک مرد اور ایک عورت سے پیدا کیا۔ اور ہم نے تم کو قومیں اور قبیلے بنا دیا تاکہ تم ایک دوسرے کی شناخت کرو۔ بے شک تم میں سے زیادہ عزت والا وہ ہے جو سب سے زیادہ پرہیزگار ہے۔)

آدم علیہ السلام اور ان کی زوجہ محترمہ حوا کے وسیلہ سے اللہ تعالیٰ نے انسانوں کو کرۂ ارض پر پھیلا دیا اور انہیں اچھائی اور برائی کی تمیز سکھادی۔ اچھے کاموں کا صلہ دنیا و آخرت میں کامیابی و کامرانی اور برے کاموں کا انجام ذلت و رسوائی قرار دیا۔ لہذا انسان کو کسی ذات برادری یا قوم و قبیلہ پر فخر کرنے کی بجائے تقویٰ کو اپنا شعار بنانا چاہیے، جس کا حکم اللہ تعالیٰ نے یوں فرمایا ہے:

يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا  
وَبَثَّ مِنْهُمَا رِجَالًا كَثِيرًا وَنِسَاءً (۲)

(اے لوگو! اپنے رب سے ڈرو جس نے تمہیں ایک شخص (آدم) سے پیدا کیا۔ اور اسی سے  
اس کی بیوی (حوّا) پیدا کی۔ اور ان دونوں سے بکثرت مردوں اور عورتوں کو پھیلا دیا۔)

رسول اللہ ﷺ نے انہی آفاقی اصولوں کو پیش نظر رکھ کر معاشرے میں ہم آہنگی اور مساوات کو فروغ دینے میں اپنی  
مساعی جمیلہ صرف کی۔ آپ ﷺ نے لوگوں کے درمیان طبقاتی کشمکش، نفرت اور دشمنی کا خاتمہ کرنے کے لیے حکمت الہی کی  
وضاحت مختلف مثالوں سے فرمائی۔ مثلاً:

الناس بنو آدم وخلق الله ادم من تراب (۳)

(تمام انسان آدم کی اولاد ہیں اور اللہ تعالیٰ نے آدم کو مٹی سے تخلیق فرمایا۔)

اسی طرح ایک دوسرے مقام پر نبی محترم ﷺ نے ارشاد فرمایا:

الناس سواسية كاسنان المشط (۴)

(تمام انسان آپس میں کنگی کے دندانون کی مانند برابر ہیں۔)

جب اولاد آدم کی آبادی زمین میں بڑھنے لگی تو لازمی امر تھا کہ ان کے درمیان اختلافات اور نجشیں پیدا ہونے لگیں۔  
ان کے تدارک کے لیے اللہ تعالیٰ نے انبیاء کرام کو دنیا میں مبعوث فرمایا:

كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّنَ مُبَشِّرِينَ وَمُنذِرِينَ وَأَنْزَلَ مَعَهُمُ  
الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا اخْتَلَفُوا فِيهِ وَمَا اخْتَلَفَ فِيهِ إِلَّا الَّذِينَ  
أُوتُوهُ مِنْ بَعْدِ مَا جَاءَتْهُمْ الْبَيِّنَاتُ بَغْيًا بَيْنَهُمْ فَهَدَى اللَّهُ الَّذِينَ آمَنُوا لِمَا  
اخْتَلَفُوا فِيهِ مِنَ الْحَقِّ بِإِذْنِهِ وَاللَّهُ يَهْدِي مَنْ يَشَاءُ إِلَى صِرَاطٍ مُسْتَقِيمٍ (۵)

(سب) لوگ ایک امت تھے (پھر انھوں نے اختلاف کیا) تو اللہ نے نبی بھیجے، خوشخبری  
دیتے اور ڈر سناتے ہوئے۔ اور ان کے ساتھ سچی کتاب اتاری، تاکہ وہ لوگوں کے درمیان  
اس چیز میں فیصلہ کر دے جس میں انھوں نے اختلاف کیا۔ اس میں اختلاف نہیں کیا مگر انہی  
لوگوں نے جنہیں کتاب دی گئی۔ (انھوں نے یہ اختلاف) آپس میں سرکشی کی بنا پر اس کے  
بعد کیا کہ ان کے پاس روشن نشانیاں آچکی تھیں۔ تو اللہ نے ایمان والوں کو اپنے حکم سے اس  
حق بات کی طرف راہنمائی کی جس میں انھوں نے اختلاف کیا تھا۔ اور اللہ جسے چاہے  
سیدھے راستے کی طرف ہدایت فرماتا ہے۔)

انسانوں کو اللہ تعالیٰ نے اشرف المخلوقات پیدا فرمایا اور ساتھ ہی انہیں اعزاز و کرام سے نوازا۔ اس احسان مندی کا

تذکرہ قرآن حکیم میں ان الفاظ سے کیا گیا ہے:

وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ مِنَ الطَّيِّبَاتِ

وَفَضَّلْنَاهُمْ عَلَىٰ كَثِيرٍ مِّمَّنْ خَلَقْنَا تَفْضِيلًا (۶)

(بے شک ہم نے اولاد آدم کو فضیلت دی اور ان کو خشکی اور سمندر کی سواریاں دیں۔ اور ان کو طیب چیزوں سے رزق دیا۔ اور ان کو ہم نے اپنی مخلوق میں سے بہت سوں پر فضیلت دی ہے۔)

در اصل آخری الہامی دین اسلام داعی امن و سلامتی ہے، لہذا اسلام اپنے ماننے والوں کو دوسروں کے احترام کا درس دیتا ہے۔ علاوہ ازیں کسی شخص میں بظاہر کوئی کمی یا کوتاہی بھی نظر آئے تو اس کا مذاق اڑانے سے منع فرماتا ہے۔ کیونکہ نہ جانے کون شخص اپنے خالق کی بارگاہ میں زیادہ مقبول ہو:

يَا أَيُّهَا الَّذِينَ آمَنُوا لَا يَسْخَرْ قَوْمٌ مِّنْ قَوْمٍ عَسَىٰ أَن يَكُونُوا خَيْرًا مِّنْهُمْ وَلَا نِسَاءٌ مِّنْ نِّسَاءٍ عَسَىٰ أَن يَكُنَّ خَيْرًا مِّنْهُنَّ (۷)

(اے ایمان والو! مردوں کا کوئی گروہ دوسرے گروہ کا مذاق نہ اڑائے، ہو سکتا ہے کہ وہ ان (مذاق اڑانے والوں) سے بہتر ہوں۔ اور نہ عورتیں دوسری عورتوں کا مذاق اڑائیں۔ ہو سکتا ہے کہ وہ ان (مذاق اڑانے والیوں) سے بہتر ہوں۔)

اسلام تو اس بات کا بھی درس دیتا ہے کہ آپس میں ایک دوسرے کا احترام ملحوظ خاطر رکھا جائے۔ اگر کسی شخص کا رویہ نا مناسب بھی ہو تو اس کے ساتھ اچھا رویہ اختیار کرنا چاہیے۔ اس کا فائدہ یہ ہوگا کہ وہ رنجش، محبت میں تبدیل ہو جائے گی اور آپس میں پیار و محبت کی فضا قائم ہو جائے گی۔

وَلَا تَسْتَوِي الْحَسَنَةُ وَلَا السَّيِّئَةُ ادْفَعْ بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ (۸)

(اور نیکی اور بدی برابر نہیں ہے۔ سو آپ برائی کو اچھے طریقے سے دور کریں۔ لہذا اس وقت آپ کے اور جس کے درمیان دشمنی ہے وہ ایسا ہو جائے گا جیسے وہ آپ کا خیر خواہ دوست ہے۔)

اسلامی ریاست میں بسنے والے تمام افراد کو ہر طرح کی مذہبی اور سماجی آزادی میسر ہوتی ہے۔ اور کسی بھی شخص کو زبردستی اپنا مذہب تبدیل کرنے پر مجبور نہیں کیا جاسکتا اور نہ ہی کوئی سماجی یا معاشی قدغن لگائی جاتی ہے۔

لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ (۹)

(دین میں کوئی جبر نہیں، یقیناً ہدایت گمراہی سے واضح ہو چکی ہے۔)

لہذا اسلامی ریاست میں بین المذاہب ہم آہنگی برقرار رکھنے کے لیے کسی بھی غیر مسلم فرد کو زبردستی مسلمان کرنے کی ممانعت کی گئی ہے۔ اس آیت مبارکہ کی تفسیر کرتے ہوئے حافظ ابن کثیرؒ ارشاد فرماتے ہیں:

”لا تکرہوا احد علی الدخول فی دین الاسلام، فانہ بین واضح جلی

دلالتہ وبراہین، ولا یحتاج الی ان یکره احد علی الدخول فیہ“ (۱۰)

(کسی فرد کو دین اسلام میں داخل ہونے پر مجبور نہ کرو، بے شک یہ (دین) واضح اور نمایاں دلائل و براہین پر مشتمل ہے اور اس بات کا محتاج نہیں کہ کسی ایک کو بھی اس میں داخل ہونے پر مجبور کیا جائے۔)

اسلام چونکہ بین المذاہب ہم آہنگی کا داعی ہے لہذا تمام مذاہب و ملت سے تعلق رکھنے والوں کو بلا تفریق رنگ و نسل ایک دوسرے کی عزت و احترام کا درس دیتا ہے۔ عہد فاروقی میں ایک مرتبہ گورنر مصر عمرو بن العاصؓ کے بیٹے محمد نے اپنی امارت کا ناجائز فائدہ اٹھاتے ہوئے کسی غیر مسلم کو قید کی سزا دے دی۔ خلیفہ راشد عمرو بن خطابؓ کو اطلاع ہوئی اور جب تحقیق سے ثابت ہوا کہ سزا غلط اور ناجائز تھی، تو حضرت عمرؓ نے عمرو بن العاصؓ کے بیٹے کو بدلہ میں اس غیر مسلم کے ہاتھ سے سزا دلوائی اور سرزنش کرتے ہوئے ارشاد فرمایا:

”متی استعبدتم الناس وقد ولدتهم امهاتهم احرارا“ (۱۱)

(تم نے کب سے لوگوں کو اپنا غلام بنالیا ہے، حالانکہ انہیں ان کی ماؤں نے آزاد پیدا کیا ہے۔)

اسلام ایسے نظام زندگی کی ضمانت دیتا ہے جہاں نہ صرف اسلام کے پیروکاروں بلکہ غیر مسلموں کو بھی اپنی عزت و ناموس کا تحفظ حاصل ہے۔ لہذا اسلام حکم دیتا ہے کہ ہر حال میں عدل و انصاف کا دامن ہاتھ سے نہیں چھوڑنا چاہئے۔

وَلَا يَجْرِمَنَّكُمْ شَنَاٰنُ قَوْمٍ عَلَىٰ اَلَّا تَعْدِلُوْا اَعْدِلُوْا هُوَ اَقْرَبُ لِلتَّقْوٰی وَاتَّقُوا اللّٰهَ اِنَّ اللّٰهَ خَبِيْرٌۢ بِمَا تَعْمَلُوْنَ (۱۲)

(اور تمہیں کسی قوم کی عداوت اس بات پر نہ ابھارے کہ تم عدل نہ کرو، تم (ہمیشہ) عدل کرتے رہو، وہ پرہیزگاری سے زیادہ قریب ہے اور اللہ سے ڈرتے رہو۔ بے شک اللہ تمہارے کاموں کی بہت خبر رکھنے والا ہے۔)

بین المذاہب ہم آہنگی کا تقاضا ہے کہ ایک مسلم ریاست میں بسنے والے غیر مسلموں کے ساتھ کسی قسم کا امتیازی سلوک نہ ہو، تاکہ وہ مذہب اسلام کے فیوض و برکات سے مستفید ہو سکیں اور ساتھ ہی اسلام کی حقانیت سے بھی متاثر ہوں۔ پیر محمد کرم شاہ الازہریؒ اس آیت کی تفسیر بیان کرتے ہوئے لکھتے ہیں:

”اب کیونکہ قوت و اقتدار مسلمانوں کے پاس آ رہا تھا۔ اس لیے انہیں واضح طور پر حکم دیا ہے کہ خبردار! کسی قیمت پر انصاف کا دامن ہاتھ سے نہ چھوٹنے پائے۔ اور حق یہ ہے کہ کوئی قوم حکومت و سلطنت کے تحت کی مستحق اس وقت تک رہتی ہے جب تک وہ صفت عدل سے متصف ہو۔ جس قوم نے ظلم پر کمر باندھ لی وہ آج نہیں تو کل اس نعمت سے محروم کر دی جائے گی۔ اللہ تعالیٰ اسلامی مملکت کے بانیوں کو بھلا کیوں نہ واضح طور پر اور پرزور طریقہ سے عدل کی ہدایت فرماتا۔“ (۱۳)

بین المذاہب ہم آہنگی قائم کرنے کے لیے اسلام نے اسلامی ریاست میں بسنے والے تمام غیر مسلموں کو مساویانہ

حقوق کی ضمانت دی جاتی ہے جس کے عوض انھیں ”جزیہ“ کی ادائیگی کرنا پڑتی ہے۔ یہ معمولی رقم اس بات کی عکاس ہوتی ہے کہ غیر مسلم شہری مسلم حکومت کو دل و جان سے نہ صرف تسلیم کرتے ہیں بلکہ اس کے احکامات پر عمل کرنے کے بھی پابند ہوں گے۔ لہذا اسلامی حکومت انھیں ”ذمی“ قرار دے کر تمام مراعات عطا کرتی ہے۔ حضرت علی المرتضیٰؓ کا ارشاد گرامی ہے:

”انما بذلوا الجزیہ لتکون دماؤہم کد مائنا و اموالہم کا موالنا“ (۱۳)

(یقیناً وہ (غیر مسلم شہری) جزیہ ادا کرتے ہیں تاکہ ان کے خون ہمارے خون کی مانند اور ان کے اموال ہمارے اموال کی طرح محفوظ ہو جائیں۔)

بعض افراد لاعلمی سے یا غیر ذمہ دارانہ رویہ کی وجہ سے ”ذمی“ کا لفظ حقیر معنوں میں استعمال کر کے اسلامی تعلیمات کو بدنام کرنے کی کوشش کرتے ہیں۔ جبکہ یہ لفظ اسلامی ریاست میں بسنے والے غیر مسلموں کو معاشرتی لحاظ سے مقام و مرتبہ اور عزت و احترام عطا کرنے کے لیے استعمال کیا گیا۔ عربی زبان کی مشہور زمانہ لغت ”لسان العرب“ میں اس کا مفہوم یوں بیان ہوا ہے:

”الذمة هی الامان لہذا سمي المعاهد ذمیا لا نه اعطی الامان علی ذمة

الجزیة التي توخذ منه“ (۱۵)

(ذمہ کا معنی ”امان“ ہے، اسی لیے معاہدہ کرنے والے کو ”ذمی“ کہا جاتا ہے کیونکہ جو جزیہ اس سے لیا جاتا ہے اس کے بدلہ میں اسے امان دی جاتی ہے)۔  
اسی طرح نامور لغت ”المعجم“ میں بھی اس کے معنی یوں بیان ہوئے ہیں:

”الذی اعطی الذمة ای الامان یعنی الذی امن علی مالہ و عرضہ و دمه“ (۱۶)

(وہ فرد جسے ضمانت دی گئی ہو کہ وہ اپنے مال، اپنی عزت اور اپنی جان کے بارے میں محفوظ ہو جاتا ہے۔)

اس طرح یہ بات روز روشن کی طرح عیاں ہوتی ہے کہ اسلامی حکومت میں بسنے والی رعایا کے تمام لوگوں کو مل جل کر رہنے اور ایک دوسرے کے جان و مال اور عزت کا احترام لازم ہے تاکہ بین المذاہب ہم آہنگی کی وجہ سے اسلامی مملکت ایک فلاحی ریاست کا نمونہ بن سکے جہاں پر سب کے ساتھ مساوی سلوک ہو۔ قرآن حکیم میں انسانی جان کے احترام کا درس دیتے ہوئے ارشاد ہے:

مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا (۱۷)

(جس شخص نے بغیر جان کے بدلہ کے یا بغیر زمین میں فساد پھیلانے کے، کسی شخص کو قتل کیا تو گویا اس نے تمام انسانوں کو قتل کیا، اور جس نے کسی شخص کو مرنے سے بچا لیا تو گویا اس نے تمام انسانوں کو بچا لیا۔)

اس آیت میں مسلمانوں کی بجائے انسان کا تذکرہ ہے جو اس بات کا عکاس ہے کہ انسانی جان کا احترام بغیر تفریق مذہب و ملت اور رنگ و نسل لازم ہے اور کسی ایک انسان کا قتل پوری انسانیت کا قتل متصور ہوگا۔ اسی طرح کسی ایک جان کا تحفظ

پوری انسانیت کے تحفظ کے مترادف ہوگا۔

بین المذاہب ہم آہنگی کا عملی ثبوت فراہم کرتے ہوئے رسول اللہ ﷺ نے عہد رسالت میں تمام غیر مسلموں کو عزت و احترام سے زندگی بسر کرنے کی ضمانت فراہم کی اور انہیں ہر طرح کے مساوی حقوق عطا فرمائے۔ علاوہ ازیں غیر مسلموں کو اس بات کی ضمانت بھی فراہم کی کہ مستقبل میں ان کے تمام حقوق کا تحفظ اسلامی ریاست کی ذمہ داری ہوگی اور اگر اسلامی ریاست میں کسی غیر مسلم کے ساتھ ظلم و زیادتی ہوتی ہے تو اس کو پورا پورا انصاف مہیا کیا جائے گا۔ لہذا اگر اسلامی ریاست اسے انصاف فراہم کرنے میں ناکام رہتی ہے تو رحمۃ اللعلمین ﷺ نے اس مظلوم کی طرف سے بذات خود وکالت کرنے کا اعلان فرمایا:

”الا من ظلم معاہدا او انتقصه، او کلفه فوق طاقته، او اخذ منه شیاء بغیر

طیب نفس، فانا حجیجہ یوم القیامۃ“ (۱۸)

(خبردار! جس نے کسی معاہدہ (غیر مسلم شہری) پر ظلم کیا یا اس کا حق مارا، یا اس کی طاقت سے

زیادہ بوجھ ڈالا، یا اس کی دلی رضامندی کے بغیر کوئی چیز اس سے زبردستی حاصل کر لی۔ تو میں

قیامت کے دن اس (مظلوم) کی طرف سے جھگڑا کروں گا۔)

یہی وجہ ہے کہ عہد رسالت میں امت کے غم خوار نبی ﷺ نے غیر مسلموں کے ساتھ اتحاد و یگانگت کے ساتھ زندگی بسر کی اور کسی کے ساتھ نا انصافی نہ ہونے دی۔ اگر کسی مسلمان نے کسی غیر مسلم کو قتل کیا تو مقتول کے بدلہ میں مسلمان کو قتل کیا گیا تاکہ یہ قصاص عامۃ الناس کے لیے عبرت کا باعث بنے اور آئندہ کسی مسلمان کو اس طرح کسی غیر مسلم کے ساتھ ظلم و ستم کرنے کی جرأت نہ ہو سکے۔

”ان رجلا من المسلمین قتل رجلا من اهل الكتاب، فرفع الی النبی فقال

رسول اللہ انا احق من وفی بذمۃ، ثم امر به فقتل“ (۱۹)

(بے شک مسلمانوں میں سے ایک آدمی نے اہل کتاب کے ایک آدمی کو قتل کر دیا۔ یہ واقعہ

نبی کریم ﷺ کے سامنے پیش ہوا تو رسول اللہ ﷺ نے ارشاد فرمایا: کہ میں غیر مسلم

شہریوں کے حقوق ادا کرنے کا سب سے زیادہ ذمہ دار ہوں۔ لہذا آپ ﷺ نے (اس

مسلمان قاتل کو بطور قصاص قتل کرنے کا حکم صادر فرمایا۔ اور اسے قتل کر دیا گیا۔)

تکریم انسان یا بین المذاہب ہم آہنگی کا جس قدر پیغام رسول اللہ ﷺ نے دنیا کے سامنے پیش کیا ہے اس کی نظیر پیش کرنے سے دنیا قاصر ہے۔ یہاں تک کہ انسان خواہ کسی بھی مذہب و ملت اور کسی بھی رنگ و نسل سے تعلق رکھتا ہو۔ آپ ﷺ نے نہ صرف تمام لوگوں کو اللہ تعالیٰ کا کنبہ قرار دیا، بلکہ تکریم انسان کو رضائے الہی کا ذریعہ بتایا:

”الخلق عیال اللہ فاحب الخلق الی اللہ من احسن الی عیالہ“ (۲۰)

(ساری مخلوق اللہ تعالیٰ کا کنبہ ہے۔ اور اللہ کے ہاں مخلوق میں سے زیادہ پیارا وہ ہے جو اس

کے کنبہ کے ساتھ حسن سلوک کرتا ہے۔)

رسول اللہ ﷺ کے خطبہ حجۃ الوداع کو ایک بہترین ضابطہ حیات قرار دیا گیا ہے۔ خطبہ ارشاد فرماتے وقت آپ کے

مخاطب صرف مسلمان تھے جن کے سامنے زندگی گزارنے کے بہترین اصول بیان فرما رہے تھے اور وہ صحابہ کرامؓ ان اصولوں کی پیروی میں زندگی بسر کر رہے تھے لیکن ”یا ایہا المومنون“ (اے ایمان والو) کہنے کی بجائے ”یا ایہا الناس“ (اے لوگو) ارشاد فرمایا۔ یعنی آپ پوری انسانیت کو مخاطب کر کے خطبہ فرما رہے تھے۔ بین المذاہب ہم آہنگی کا اس سے اعلیٰ پیغام اور کیا ہو سکتا ہے جب آپؐ نے ارشاد فرمایا:

”یا ایہا الناس الا ان ربکم واحد و اباکم واحد، لا فضل لعربی علی عجمی ولا لعجمی علی عربی، ولا لاسود علی احمر ولا للاحمر علی اسود الا بالتقویٰ، ان اکرمکم عند اللہ اتقاکم“ (۲۱)

(اے لوگو! سنو تمہارا رب ایک ہے اور تمہارا باپ بھی ایک ہے، نہ کسی عربی کو عجمی پر فضیلت حاصل ہے، نہ کسی عجمی کو عربی پر، نہ کسی کالے کو گورے پر اور نہ گورے کو کالے پر، سوائے تقویٰ کے، بے شک اللہ کے نزدیک تم میں سے زیادہ معزز وہ ہے جو تم میں سے زیادہ پرہیزگار ہے۔)

سیرت کی کتابوں میں متعدد ایسے واقعات درج ہیں کہ غیر مسلم وفود رسول اللہ ﷺ کی خدمت میں حاضر ہوتے تو آپ ﷺ ان کی عزت و تکریم کرتے اور انہیں مسجد نبوی کے اندر عبادت کرنے کی اجازت بھی مرحمت فرماتے۔ ”نجران سے ایک عیسائی وفد رسول اللہ ﷺ سے ملاقات کی غرض سے مدینہ آیا۔ رسول اللہ ﷺ اور صحابہ کرامؓ نماز عصر کی ادائیگی کے بعد مسجد نبوی میں تشریف فرما تھے۔ اسی اثناء میں عیسائیوں کی عبادت کا وقت ہو گیا۔ لہذا وہ عیسائی مسجد نبوی میں اپنی نماز ادا کرنے لگے تو صحابہ کرامؓ نے انہیں روکنے کی کوشش کی۔ رسول اللہ ﷺ نے ارشاد فرمایا۔ انہیں عبادت کرنے دو۔ لہذا ان عیسائیوں نے مسجد نبوی کے اندر اپنی عبادت کی۔“ (۲۲)

مدینہ تشریف لانے کے بعد سب سے اہم فریضہ جو آپؐ نے سرانجام دیا وہ میثاق مدینہ تھا جو رسول اللہ ﷺ کی سیاسی بصیرت اور حسن تدبیر کا مثالی شاہکار تسلیم کیا جاتا ہے۔ جس میں آپ ﷺ نے بین المذاہب ہم آہنگی کی ایسی نظیر قائم کی کہ جس میں تمام لوگوں کو اپنے اپنے مذہب کے مطابق فرائض و رسوم کی ادائیگی کی اجازت تھی اور ایک دوسرے کا احترام لازم قرار دیا گیا۔ مدینہ کی حفاظت تمام مذاہب کی مشترکہ ذمہ داری تھی اور سب نے مل کر کسی بھی جارحیت کا مقابلہ کرنے کا عہد کیا۔ محمد حسین ہیکل اس میثاق مدینہ کے بارے میں لکھتے ہیں:

”یہ وہ تحریری معاہدہ ہے جس کی بدولت نبی کریم ﷺ نے چودہ سو سال قبل باضابطہ انسانی معاشرہ قائم کر دیا، جس سے شرکاء میں ہر فرد کو اپنے عقیدہ و مذہب کی آزادی کا حق حاصل ہوا اور انسانی زندگی کی حرمت قائم ہوئی۔“ (۲۳)

رسول اللہ ﷺ نے جس دور میں یہ معاہدہ کیا اس میں جنگ و جدل کا بازار گرم تھا اور انتقام کی آگ کئی نسلوں کو تباہ و برباد کر دیتی تھی۔ ایسے معاشرے میں مختلف مذاہب کے لوگوں کے درمیان اتحاد و یگانگت کی فضا قائم کرنا رسول اللہ ﷺ کے ہی

شایان شان تھا۔ خیر خواہی کو آپ ﷺ نے دین کی علامت قرار دیا۔ فرمایا:

”الدین نصيحة“، قلنا: لمن؟ قال: ”لله ولكتابه ولرسوله ولائمة

المسلمين وعامتهم“ (۲۳)

(دین خیر خواہی کا نام ہے، ہم نے پوچھا کس کے لیے۔ فرمایا: اللہ کے لیے، اس کی کتاب،

اس کے رسول کے لیے، مسلمانوں کے لیے، سب افراد کے لیے۔)

اسلام میں انسان کی تکریم کا جو درس دیا گیا ہے۔ تمام مذاہب عالم اس کی نظیر پیش کرنے سے قاصر ہیں۔ یہاں تک کہ اگر کوئی جنازہ بھی گزر رہا ہو، رسول اللہ ﷺ نے اس کے احترام میں اپنی جگہ کھڑے ہونے کا حکم صادر فرمایا ہے۔ یہاں تک کہ رسول اللہ ﷺ بذات خود نہ صرف مسلمان بلکہ کسی غیر مسلم کے جنازہ کے احترام میں بھی کھڑے ہو جاتے تھے:

”ان النبی ﷺ مرت به جنازه فقام، فقيل له: انها جنازة يهودی، فقال:

اليست نفسا“ (۲۵)

(بے شک نبی کریم ﷺ کے پاس سے جنازہ گزرا۔ تو آپ ﷺ کھڑے ہو گئے۔ آپ ﷺ

سے عرض کیا گیا یہ جنازہ ایک یہودی کا ہے۔ آپ ﷺ نے ارشاد فرمایا: کیا وہ انسان نہیں

ہے۔)

کفار مکہ نے نبی کریم ﷺ پر مظالم کی انتہا کی تھی جن کی بنا پر آپ ﷺ کو مکہ مکرمہ کو چھوڑ کر مدینہ ہجرت کرنا پڑی۔ اللہ کی تائید و نصرت کے ساتھ ایک دن مکہ بھی فتح ہو گیا۔ اس فقید المثل فتح مکہ کے موقع پر رسول اللہ ﷺ اگر چاہتے تو مکہ مکرمہ کے تمام سرداروں سے بدلہ لے سکتے تھے۔ عمومی طور پر تمام فاتحین مفتوحہ علاقوں کے عوام سے یہی سلوک کرتے ہیں، مگر رحمۃ للعالمین نے ان کا مواخذہ کرنے کی بجائے عام معافی کا اعلان فرمایا، جس کا اثر یہ ہوا کہ کفار مکہ اس قدر متاثر ہوئے کہ جوق در جوق حلقہ بخش اسلام ہونے لگے۔ آپ ﷺ نے ارشاد فرمایا:

”لا تشریب علیکم الیوم، یغفر الله لکم، وهو ارحم الراحمین. اذهبوا وانتم

الطلاق“ (۲۶)

(آج کے دن تم پر کوئی مواخذہ نہیں، اللہ تعالیٰ تمہیں معاف فرمائے، وہ سب سے زیادہ

معاف کرنے والا ہے۔ جاؤ تم سب آزاد ہو۔)

رسول اللہ ﷺ نے دعوت اسلام کے لیے بھی بہترین اسلوب اختیار فرمایا اور انہیں دلائل و براہین سے اللہ کی وحدانیت کی طرف راغب کیا۔ جب کفار و مشرکین اور دیگر مذاہب کے لوگوں کی طرف سے اعتراض ہوا کہ آپ کون سی نئی بات کرتے ہیں۔ جن عقائد کی آپ تبلیغ فرماتے ہیں وہ تو پہلے سے ہی ہمارے عقائد ہیں۔ تو نبی محترم ﷺ نے اللہ تعالیٰ کی طرف سے عطا کردہ قرآنی اسلوب ہدایت کی پیروی میں بین المذاہب ہم آہنگی کا یہ درخشاں اصول ان کے سامنے پیش فرمایا:

قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا

نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِّنْ دُونِ اللَّهِ فَإِن تَوَلَّوْا فَقُولُوا



اَشْهَدُوا بِأَنَا مُسْلِمُونَ (۲۷)

(آپ کہیے اے اہل کتاب! آؤ ایک ایسی بات کی طرف جو ہمارے اور تمہارے درمیان برابر (مُسلم) ہے (وہ یہ کہ) ہم اللہ کے سوا کسی کی عبادت نہ کریں۔ اور ہم اس کے ساتھ کسی کو بالکل شریک نہ کریں۔ اور ہم میں سے کوئی اللہ کو چھوڑ کر کسی دوسرے کو رب نہ بنائے۔ پھر اگر وہ اعراض کریں تو کہہ دو کہ (لوگو) گواہ رہو ہم مسلمان ہیں۔)

بلاشبہ اللہ تعالیٰ معبودِ حقیقی ہے۔ تمام انبیاء کرام علیہ السلام نے اسی کی عبادت کرنے کی تبلیغ فرمائی۔ انبیاء کرام علیہ السلام کے دنیا سے رخصت ہونے کے بعد ان کے پیروکاروں نے اس عقیدہ میں تحریف کی بلکہ کچھ اور معبود بھی بنا لیے۔ اسلام جو کہ سب سے آخر میں پیش ہونے والا دین ہے۔ باوجود اس کے کہ اللہ کی توحید کا درس دیتا ہے مگر ساتھ ساتھ کسی دوسرے کے معبود کی تکذیب سے بھی روکتا ہے کہ اگر کسی فرد کے معبود کو برا بھلا کہا جائے گا تو یقیناً جواب میں وہ شخص معبودِ حقیقی کو برا کہے گا۔ بین المذاہب ہم آہنگی اور یقائے باہمی کی اس سے بہتر صورت اور کیا ہو سکتی ہے۔

وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ (۲۸)

(اور (اے مسلمانو!) تم ان کو برا نہ کہو جن کی یہ اللہ کو چھوڑ کر عبادت کرتے ہیں۔ ورنہ یہ بے علمی اور جہالت سے اللہ کو برا کہیں گے۔)

اسی طرح اگر کسی معاملہ میں بحث مباحثہ کی صورت پیش آجائے تو دلائل و براہین پیش کرتے وقت بھی اگرچہ مخاطب اہل کتاب غیر مسلم ہوں تمام افراد سے گفتگو میں احسن انداز اختیار کرنے کی تلقین کی گئی ہے۔

وَلَا تُجَادِلُوا أَهْلَ الْكِتَابِ إِلَّا بِالَّتِي هِيَ أَحْسَنُ إِلَّا الَّذِينَ ظَلَمُوا مِنْهُمْ وَقُولُوا آمَنَّا بِالَّذِي أُنْزِلَ إِلَيْنَا وَأَنْزَلَ إِلَيْكُمْ وَالْهَنَا وَالْهَكْمُ وَاحِدٌ وَنَحْنُ لَهُ مُسْلِمُونَ (۲۹)

(اور (اے مسلمانو!) اہل کتاب سے صرف عمدہ طریقہ سے بحث کرو، ماسوا ان کے جو ان میں سے ظالم ہیں، اور تم کہو ہم اس پر ایمان لاتے ہیں جو ہماری طرف نازل کیا گیا اور جو تمہاری طرف نازل کیا گیا ہے اور ہمارا معبود اور تمہارا معبود ایک ہی ہے اور ہم اسی کے اطاعت شعار ہیں۔)

بین المذاہب ہم آہنگی کی ایک صورت یہ بھی ہو سکتی ہے گھر کا کوئی فرد ایمان لے آئے اور اس کے گھر والے خصوصاً والدین غیر مسلم ہوں۔ لہذا نبی کریم ﷺ نے ان لوگوں کے ساتھ بھی بہترین حسن سلوک اور صلہ رحمی کا درس دیا ہے۔

”عن عائشة ان اسماء سألت النبي ﷺ عن ام لها مشركة جاء تنى اصلها.

قال: نعم صليها“ (۲۰)

(عائشہ صدیقہؓ سے روایت ہے کہ (ان کی بہن) اسماء نے اپنی مشرکہ ماں کے بارے میں پوچھا کہ وہ میرے پاس آئی ہیں۔ کیا میں اس کے ساتھ صلہ رحمی کروں؟ رسول اللہ ﷺ نے

ارشاد فرمایا: ہاں اس کے ساتھ صلہ رحمی کرو۔)

بعض اوقات ایسے حالات وقوع پذیر ہوتے ہیں کہ والدین ضعیف یا مالی طور پر کمزور ہوں ان حالات میں بھی باوجود اس کے کہ وہ غیر مسلم ہوں اولاد کا فرض ہے کہ ان کی خدمت کر کے خدا کی خوشنودی حاصل کرے۔

”اذا كان لرجل اولامراة والدان كافران عليه نفقتهما وبرهما وخدمتهما وزيارتهما“ (۳۱)

(اگر کسی مرد یا خاتون کے ماں باپ کافر ہوں پھر بھی ان دونوں کا نان و نفقہ، ان کے ساتھ نیکی، ان کی خدمت اور ان کی زیارت لازم ہے۔)

اسی طرح قرآن حکیم کی سورۃ النساء میں پڑوسیوں کی جو مختلف اقسام کا تذکرہ ہے ان میں ایک ”الجار الجنب“ ہے۔ علماء و فقہاء کے نقطہ نظر کے مطابق اس سے مراد ہمسایہ ہے خواہ مسلم ہو یا غیر مسلم۔

”قال العلماء الاحادیث فی اکرام الجار جاء ت مطلقة غیر عقيدة حتی الکافر“ (۳۲)

(علماء کا قول ہے کہ پڑوسی کی عزت و احترام کے بارے میں جو احادیث رسول ﷺ بیان ہوئی ہیں وہ مطلق ہیں ان میں کوئی تخصیص نہیں حتیٰ کہ کافر کی بھی کوئی قید نہیں۔)

اسلامی معاشرے میں ہم آہنگی پیدا کرنے اور اتحاد بین المذاہب کی فضا قائم کرنے کے لیے جہاں تمام مسلمانوں کو ایک دوسرے کے دکھ درد میں شریک ہونے کا حکم دیا گیا ہے وہاں غیر مسلم افراد کی تکالیف کو دور کرنے اور ان کی عیادت کرنے کی اجازت بھی دی گئی ہے۔ رسول اللہ ﷺ نے بنفس نفیس متعدد مرتبہ نہ صرف غیر مسلموں کی تکالیف کو دور کیا بلکہ بیماروں کی عیادت کے لیے تشریف بھی لے گئے۔ انہی روایات سے استدلال کرتے ہوئے فقہاء کرام نے غیر مسلم افراد کی عیادت کو جائز قرار دیا ہے:

”ولا باس بعبادة اليهودی والنصرانی لانه نوع بر فی حقهم وما نهینا عن ذالک“ (۳۳)

(اور یہودی اور نصرانی کی عیادت کرنے میں کوئی حرج نہیں کیونکہ یہ ان کے حق میں ایک طرح سے نیکی اور حسن سلوک ہے۔ اور ہمیں ایسا کرنے سے منع نہیں کیا گیا۔)

اسلام میں غیر مسلموں سے معاشرتی تعلقات قائم کرنے کی اجازت دی گئی ہے۔ جب اہل کتاب کے ساتھ سماجی اور تمدنی مراسم قائم ہوں گے تو ایک دوسرے کے ہاں دعوت قبول کرنے کی بھی اجازت ہے۔ رسول اللہ ﷺ بھی اہل کتاب کی دعوت قبول کر لیا کرتے تھے کیونکہ قرآن حکیم میں بھی اہل کتاب کے ساتھ کھانا کھانے کی اجازت دی گئی ہے:

الْيَوْمَ أُحِلَّ لَكُمْ الطَّيِّبَاتُ وَطَعَامُ الَّذِينَ أُوتُوا الْكِتَابَ حِلٌّ لَكُمْ وَطَعَامُكُمْ حِلٌّ لَهُ (۳۴)

(آج تمہارے لیے پاک چیزیں حلال کر دی گئیں۔ اور اہل کتاب کا ذبیحہ تمہارے لیے

حلال ہے اور تمہارا ذبیحان کے لیے حلال ہے۔)

اللہ تعالیٰ نے رسول اللہ ﷺ کو دنیا میں مبعوث فرمایا تو انہیں نہ صرف مسلمانوں بلکہ تمام مذاہب کے افراد، حتیٰ کہ تمام جہانوں کی مخلوق کے لیے بھی رحمت بنا کر مبعوث فرمایا۔ آپ ﷺ نے اپنی تمام حیات ظاہری میں مسلمانوں، کافروں، مشرکوں اور دیگر مذاہب کے پیروکاروں پر اپنی رحمت نچھاور کرنے کے ساتھ ساتھ جانوروں اور حشرات الارض کے ساتھ بھی رحمت و شفقت کا سلوک کیا۔ سیرت کی کتابوں میں متعدد ایسے واقعات ملتے ہیں۔ اگر صرف اعلان نبوت سے پہلے کی زندگی کا ہی جائزہ لیا جائے تو تاریخ عالم اس کی نظیر پیش کرنے سے قاصر ہے۔ قرآن حکیم میں رسول اللہ ﷺ کی عظمت کا اظہاریوں فرمایا ہے:

وَمَا أَرْسَلْنَاكَ إِلَّا رَحْمَةً لِّلْعَالَمِينَ (۲۵)

(اور ہم نے آپ کو تمام جہانوں کے لیے رحمت ہی بنا کر بھیجا ہے۔)

اس گفتگو سے یہ حقیقت روز روشن کی طرح عیاں ہوتی ہے کہ دین اسلام امن و سلامتی کا ضامن ہے۔ اسلامی ریاست میں بسنے والے تمام افراد خواہ کسی مذہب و ملت اور رنگ و نسل سے تعلق رکھتے ہوں انہیں برابری کی بنیاد پر تمام حقوق حاصل ہوں گے۔ آج کل اسلام کے بارے میں جو غلط مفروضات پیش کیے جاتے ہیں، ان کے تدارک کے لیے ضرورت اس امر کی ہے کہ نصاب تعلیم میں قرآن و حدیث پر مبنی ایسا مواد شامل کیا جائے جس میں تکریم انسانیت، بین المذاہب ہم آہنگی کا پیغام دیا جائے۔ اور لوگوں کے درمیان عدم برداشت اور تشدد کے رویہ کی بیخ کنی کے لیے اقدامات اٹھانا چاہیے۔ حکومت وقت کو ریاست میں بسنے والے لوگوں کے درمیان محبت و رواداری کے فروغ کے لیے تمام مذاہب و ملت کے لوگوں کے درمیان مباحث و مکالمات کا اہتمام کرنا چاہیے تاکہ ایک دوسرے کے موقف کو سمجھنے میں مدد ملے اور بقاء باہمی کے اصول پر معاشرے میں امن و سکون کا حصول ممکن ہو سکے۔ رسول اللہ ﷺ کی سیرت طیبہ کی تعلیم و تربیت کا خصوصی اہتمام ہونا چاہیے تاکہ نہ صرف مسلمان بلکہ غیر مسلم بھی اسلامی تعلیمات کی حقانیت سے آگاہ ہو سکیں اور اسلام کے بارے میں پھیلانے جانے والے غلط پراپیگنڈا کا خاتمہ ہو سکے۔

## حوالہ جات

- ۱۔ الحجرات ۴۹: ۱۳
- ۲۔ النساء ۴: ۱۰
- ۳۔ ترمذی: محمد بن عیسیٰ الجامع الترمذی، باب ومن سورة الحجرات، حدیث نمبر ۳۲۷
- ۴۔ قاضی عیاض بن موسیٰ بن عیاض، الشفاء بصریف حقوق المصطفیٰ، (مصر، مکتبہ التجاریہ الکبریٰ، س۔ ن)، ج ۱، ص: ۷۸
- ۵۔ البقرة ۲: ۲۱۳
- ۶۔ بنی اسرائیل ۱۷: ۷۰
- ۷۔ الحجرات ۴۹: ۱۱
- ۸۔ حم سجدہ ۳۲: ۳۴
- ۹۔ البقرة ۲: ۲۵۶
- ۱۰۔ ابن کثیر، اسماعیل بن عمر بن کثیر، تفسیر القرآن العظیم، بیروت: دار الفکر، ۱۴۰۱ھ، ۱/۳۱۰

- ۱۱۔ ہندی، حسام الدین علاء الدین علی متقی، کنز العمال فی سنن الاقوال والافعال، (موسسة الرسالة، بیروت ۱۳۹۹ھ / ۱۴۲۹ء) ۲/۲۵۵
- ۱۲۔ المائدة: ۵: ۸
- ۱۳۔ الازہری، محمد کرم شاہ، پیر، ضیاء القرآن، جلد اول، لاہور: ضیاء القرآن پبلی کیشنز، ۱۳۹۸ھ، ص: ۴۲۸
- ۱۴۔ ابن قدامہ، عبداللہ بن احمد بن قدامہ المقدسی، المغنی فی فقہ الامام احمد بن حنبل الشیبانی، بیروت: دار الفکر، ۱۴۰۵ھ، ۱۸۱/۹
- ۱۵۔ ابن منظور، جمال الدین محمد بن محمد بن کرم افریقی، لسان العرب، جلد بارہ، بیروت: دار صادر، ۱۳۷۵ھ / ۱۹۵۶ء، ص: ۲۲۱
- ۱۶۔ لولیس معلوف، النجد فی اللغة، بیروت، دار المشرق، ۱۹۸۸ء، ص: ۲۳۷
- ۱۷۔ المائدة: ۵: ۳۲
- ۱۸۔ ابوداؤد، سلیمان بن اشعث، السنن، جلد سوم، بیروت: دار الفکر، ۱۴۱۲ھ / ۱۹۹۴ء، ص: ۱۷۰، حدیث: ۳۰۵۲
- ۱۹۔ بیہقی، احمد بن حسین بن علی، السنن الکبریٰ، جلد ہشتم، مکہ مکرمہ: مکتبہ دار الباز، ۱۹۱۴ھ / ۱۹۹۴ء، ص: ۳۰، حدیث: ۱۵۶۹۶
- ۲۰۔ بیہقی، احمد بن حسین بن علی، السنن الکبریٰ، شعب الایمان، جلد ششم، بیروت: دار الکتب العلمیہ، ۱۴۱۰ھ، ص: ۱۲۰، حدیث: ۷۶۷۰
- ۲۱۔ ایضاً، جلد چہارم، ص: ۲۸۹، حدیث: ۵۱۳۷
- ۲۲۔ ابن ہشام، عبدالملک بن ہشام، السیرۃ النبویہ، جلد اول، کوئٹہ: مکتبہ معروفیہ، ۱۹۷۲ء، ص: ۳۳۹
- ۲۳۔ بیکل، محمد حسین، حیاۃ محمد، قاہرہ: مطبعۃ النبیۃ المصریہ، ۱۹۴۷ء، ص: ۲۲۷
- ۲۴۔ قشیری، مسلم بن حجاج، الصحیح المسلم، کتاب الایمان، ج ۱، ص: ۷۴، حدیث: ۵۵
- ۲۵۔ بخاری، محمد بن اسماعیل، الصحیح البخاری، کتاب الجنائز، ج ۲، ص: ۸۵، حدیث: ۱۳۱۲
- ۲۶۔ ابن قیم الجوزیہ، محمد بن ابوبکر، زاد المعاد فی ہدی خیر العباد، جلد سوم، بیروت: موسسة الرسالة، ۱۹۹۸ء، ص: ۳۵۹
- ۲۷۔ ال عمران: ۳: ۶۴
- ۲۸۔ الانعام: ۶: ۱۰۸
- ۲۹۔ العنکبوت: ۲۹: ۴۶
- ۳۰۔ جصاص، ابوبکر رازی، احکام القرآن، جلد پنجم، بیروت: دار احیاء التراث العربی، ۱۴۱۲ھ / ۱۹۹۲ء، ص: ۳۲۷
- ۳۱۔ فتاویٰ عالمگیری، جلد پنجم، کوئٹہ: مکتبہ رشیدیہ، ص: ۳۴۸
- ۳۲۔ جصاص، ابوبکر رازی، احکام القرآن، جلد پنجم، بیروت: دار احیاء التراث العربی، ۱۴۱۲ھ / ۱۹۹۲ء، ص: ۱۸۸
- ۳۳۔ مرغینانی، علی بن ابوبکر، الہدایۃ شرح بدایۃ المبتدی، جلد چہارم، مترجم: عبدالحی کھنوی، کراچی: ادارۃ القرآن والعلوم الاسلامیہ، ۱۴۱۷ھ، ص: ۴۷۲
- ۳۴۔ المائدة: ۵: ۵
- ۳۵۔ الانبیاء: ۲۱: ۱۰۷